

طبقات فقہاء میں امام ابو بکر جصاص کے درجہ میں اختلاف کی توجیہ

The Narration of the Disagreement Regarding Imam Abu Baker Jassas among the Classes of Religious Scholars

ڈاکٹر محمد عبداللہ: اسٹنٹ پروفیسر شعبہ علوم اسلامیہ پنجاب یونیورسٹی، لاہور

Abstract:

Imam Abobaker Jesus is one of those Islamic Jurisprudences, who are considered as those scholars who are called "As Hab ul terjeeh". But some other scholars mentioned him in other categories because the books about Abobaker Jassas shows that his research work is typical and like those Islamic jurisprudences who are above the grade of the current status of Jesus. It is not necessary that the status of any Islamic Jurisprudences which is mentioned in the books of "Tabqaat ul Fugha" and the grade is mentioned in those books is specific. But it is possible that those scholars are also able to work in other fields of Islamic jurisprudence like any scholar who is Ashab ul Takhreej can be Ashab ul Tarjeeh also as Abobakar Jassas. This important point the Mufti M. Taqi Usmani also mentioned in his book "Usool e Ifta".

امام ابو بکر جصاص کا نام احمد بن علی، کنیت ابو بکر اور لقب الجصاص ہے،⁽¹⁾ علامہ عبدالحلک لکھنوی نے آپ کے تین نام احمد بن علی، محمد بن علی اور محمد بن احمد بالترتیب ذکر کیے ہیں، پھر آخر میں ذکر کرتے ہیں: والصواب هو الاول۔⁽²⁾ یعنی کہ آپ کا پہلا نام احمد بن علی درست ہے، آپ کی ولادت 305ھ ہے، آپ کی وفات اتوار کے دن 7 ذوالحجہ 370ھ کو ہوئی۔⁽³⁾ آپ ”رے“ کے علاقہ میں پیدا ہوئے، آپ بیس سال کی عمر تک اس علاقہ میں مقیم رہے، اس کے بعد آپ بغداد تشریف لے گئے۔⁽⁴⁾ آپ پہلی مرتبہ 325ھ میں رے سے نکلے، اور بغداد روانہ ہوئے جہاں امام ابوالحسن کرخی رحمہ اللہ سے ملاقات کی، پھر گرانی کی وجہ سے اہواز کی طرف روانگی ہوئی، گرانی کے زائل ہو جانے کے بعد آپ نے دوبارہ بغداد کی طرف رجوع کیا، پھر آپ اپنے شیخ ابوالحسن کرخی کی رائے اور مشورہ سے حاکم نیشاپوری کے ساتھ نیشاپور روانہ ہوئے، جب 340ھ میں آپ کے شیخ ابوالحسن کرخی کا انتقال ہو گیا،

آپ کے واپس آنے تک ابو علی الشاشی نے امام ابو الحسن کرخی کی جگہ کام کیا، اس کے بعد جب 344ھ میں امام جصاص واپس تشریف لے آئے اور فتویٰ اور تدریس کی ذمہ داری سنبھال لی۔⁽⁵⁾

آپ کے شیوخ میں بہت سے علما کا ذکر کیا گیا ہے، عجیل جاسم نے ان کی تفصیل اس طرح ذکر کی ہے جس کا حاصل یہ ہے کہ آپ نے حصول علم کے لیے اہواز، نیشاپور، رے اور بغداد وغیرہ علاقوں کے اسفار کئے، ان اسفار میں آپ نے امام ابو الحسن کرخی سے فقہ اور اصول فقہ کا علم حاصل کیا، عبد الباقی بن قانع، طبرانی، دعلج، ابو العباس الاصم اور حاکم نیشاپوری وغیرہ سے علم حدیث کا اکتساب کیا، ابو سہل الزجاجی، ابو علی الفارس اور محمد غلام ثعلب سے علم لغت حاصل کیا۔⁽⁶⁾

تالیفات:

آپ کی تالیفات میں غالب طور پر حنفیہ کی ترجمانی پائی جاتی ہے، آپ کی معروف کتب میں درج ذیل کتب ذکر کی جاتی ہیں:

- 1- شرح الجامع الکبیر لمحمد بن الحسن الشیبانی
- 2- شرح الجامع الصغیر لمحمد بن الحسن الشیبانی
- 3- شرح المناسک لمحمد بن الحسن الشیبانی
- 4- شرح مختصر الفقہ الطحاوی
- 5- شرح آثار الطحاوی
- 6- مختصر اختلاف الفقہاء للطحاوی
- 7- شرح ادب القاضی للخصاف
- 8- شرح مختصر الکرخی⁽⁷⁾
- 9- شرح الاسماء الحسنی
- 10- جوابات المسائل
- 11- احکام القرآن
- 12- اصول الفقہ⁽⁸⁾

وفات و جنازہ:

آپ کا انتقال اتوار کے روز سات ذوالحجہ ۴۰۷ھ کو بغداد میں ہوا اور جنازہ آپ کے تلمیذ ابو بکر بن محمد ابن موسیٰ خوارزمی رحمہ اللہ نے پڑھایا، آپ نے ۵۶ سال کی عمر پائی۔⁽⁹⁾

فقہاء کے طبقات کی تقسیم پر ایک نظر (ابن کمال پاشا کی تحقیق):

امام ابو بکر جصاص رحمہ اللہ کا طبقہ ذکر کرنے سے پہلے فقہاء کے طبقات کی معروف تقسیم کا ایک جائزہ لیا گیا ہے، اس تقسیم پر چونکہ اہل علم حضرات نے نقد کیا ہے، وہ تقسیم او راس پر نقد و تبصرہ ذیل کی سطور میں دیا گیا ہے۔

احمد بن سلیمان المعروف ابن الکمال پاشا (940ھ م) نے فقہاء کے سات طبقات مقرر کیے،⁽¹⁰⁾ جن کو تقی الدین بن عبدالقادر التیمی الداری المصری الحنفی (1005ھ م) نے بھی اپنی تالیف الطبقات السنیۃ فی تراجم الحنفیۃ کے صفحہ 40 پر درج کیا ہے اور یہ وضاحت بھی کی ہے کہ ابن کمال پاشا نے ایک رسالہ جو کہ ”دخول ولد البنت فی الموقوف علی اولاد الاولاد“ کے مسئلہ سے متعلق تھا اس کے آخر میں فقہاء کے سات طبقات ذکر کیے تھے۔

جن کا ترجمہ ذیل کی سطور میں دیا گیا ہے، نیز اسی کتاب میں ابن کمال پاشا کے حالات بھی صفحہ 409 پر ذکر کیے گئے ہیں۔⁽¹¹⁾

اعلم ان الفقہاء علی سبع طبقات-----الخ-----جان لو کہ فقہاء کے سات طبقات ہیں:

* پہلا طبقہ: یہ طبقہ مجتہدین فی الشرع کا ہے جیسا کہ ائمہ اربعہ، اور وہ حضرات جو قواعد الاصول کی بنیاد رکھنے میں اور ان قواعد کے مطابق ادلہ اربعہ سے فروعات کے احکامات کا استنباط کرنے میں ان ائمہ کے طریقہ پر چلے، کسی اور کے اصول یا فروع میں اس کی تقلید نہیں کی۔

* دوسرا طبقہ: یہ طبقہ مجتہدین فی المذہب کا ہے، جیسا کہ امام ابو یوسف، امام محمد اور امام ابو حنیفہ کے باقی تلامذہ، جو کہ دلائل مذکورہ سے اپنے استاذ امام ابو حنیفہ رحمہ اللہ کے مقرر کردہ قواعد کے مطابق احکام کے استخراج کی صلاحیت رکھتے ہیں، اگرچہ فروعات میں انہوں نے بعض احکام میں مخالفت بھی کی ہے، لیکن قواعد الاصول میں

انہوں نے اپنے استاذ ہی کی تقلید کی ہے، جس کی وجہ سے وہ مذہب میں معارضین سے ممتاز ہوتے ہیں اور ان میں فرق ہوتا ہے جیسا کہ امام شافعی وغیرہ جو کہ احکام میں امام ابو حنیفہ کے مخالف ہیں اور اصول میں ان کے مقلدین بھی نہیں ہیں۔

* **تیسرا طبقہ:** یہ مجتہدین فی المسائل کا طبقہ ہے، یعنی کہ یہ ان مسائل میں اجتہاد کرتے ہیں کہ جن مسائل میں اس مذہب کے امام سے کوئی روایت نہ ہو، جیسا کہ خصاف، ابو جعفر طحاوی، ابوالحسن کرخی، شمس الائمۃ حلوائی، شمس الائمۃ سرخسی، فخر الاسلام بزدوی، فخر الدین قاضی خان وغیرہ، یہ حضرات اپنے شیوخ کی نہ اصول میں اور نہ فروع میں مخالفت پر قادر نہیں ہوتے، لیکن یہ حضرات وہ مسائل جو کہ ان کے ائمہ سے منقول نہیں ہیں، ان کے مقرر کردہ اصول اور قواعد کے مقتضی کے مطابق ان مسائل کے احکام کا استنباط کرتے ہیں۔

* **چوتھا طبقہ:** یہ مقلدین میں سے اصحاب التخریج کا طبقہ ہے، جیسا کہ امام الرازی الحصاص اور ان جیسے اصحاب وغیرہ، یہ اجتہاد پر بالکل قادر نہیں ہوتے لیکن اصول کے احاطہ اور ماخذ کے ضبط کر لینے کی وجہ سے کوئی ایسا قول جو ان کے مذہب کے امام یا اس امام کے مجتہدین تلامذہ میں سے کسی سے منقول ہو جو ذی وجہین مجمل قول یا کوئی ایسا اہم حکم جو دو باتوں کا احتمال رکھتا ہو، ان حضرات کی اصول میں نظر ہونے اور فروع میں اس کی نظیروں پر قیاس کرنے کی وجہ سے، یہ حضرات اس کی تفصیل کرنے پر قادر ہوتے ہیں جیسا کہ ہدایہ میں بعض مقامات پر کذا فی تخریج الکرخی و تخریج الرازی وغیرہ اسی قبیل سے ہیں۔

* **پانچواں طبقہ:** یہ مقلدین میں سے اصحاب الترجیح کا طبقہ ہے، جیسا کہ ابوالحسن القدوری اور صاحب ہدایہ وغیرہ۔ ان حضرات کا کام بعض روایات کو بعض دوسری روایات پر ہذا اولیٰ، ہذا اصح رواۃ اور ہذا ارفق للناس جیسے کلمات کے ذریعے ترجیح دینا ہوتا ہے۔

* چھٹا طبقہ: یہ طبقہ ان مقلدین کا ہے جو کہ اقویٰ، قوی اور ضعیف، ظاہر المذہب، ظاہر الروایۃ اور روایات نادرہ کے درمیان امتیاز کرنے پر قادر ہوتے ہیں جیسا کہ متاخرین میں سے معتبر متون کے اصحاب اس میں شامل ہیں جیسا کہ صاحب الکفر، صاحب المختار، صاحب الوقایہ اور صاحب المجمع۔ ان کی حالت یہ بھی ہوتی ہے کہ ان کی کتب میں مردود اقوال اور ضعیف روایات نہیں ہوتیں۔

* ساتواں طبقہ: یہ ان مقلدین کا طبقہ ہے جو کہ اس پر قادر نہیں ہوتے کہ جن کا (گزشتہ طبقہ میں) ذکر کیا گیا ہے، کھوٹے اور کھرے میں فرق نہیں کر سکتے، اور بائیں کا دائیں سے بھی امتیاز نہیں کر سکتے، بلکہ وہ رات کو لکڑیاں اکٹھی کرنے والے کی طرح جو چیز ملتی ہے وہ جمع کر دیتے ہیں، پس ان کے لیے او رجو ان کے مقلدین ہیں ان کے لیے بھی ہلاکت ہے۔ (12)

امام ابو بکر جصاص کے درجہ کی تنقیح:

مذکورہ بالا درجات کی تقسیم کے بعد امام تقی الدین بن عبدالقادر التیمی المصری الحنفی (1005ھ م) الطبقات السنیۃ فی تراجم الحنفیۃ میں ذکر کرتے ہیں:

یہاں تک کمال پاشا کا قول ختم ہوا، اور یہ تقسیم بہت عمدہ (حسن جدا) ہے۔ (13)

علامہ شہاب الدین مرجانی کی رائے:

مجتہدین کے یہ سات طبقات "ناظورۃ الحق فی فرضیۃ العشاء وان لم یغب الشفق" میں بھی شہاب الدین ہارون مرجانی نے ابن کمال پاشا کے حوالے سے صفحہ 57 پر بھی درج کیے ہیں۔ (14)

شیخ شہاب الدین ہارون بن بہاؤ الدین بن سیمان المرجانی القرانی (1306ھ م) نے ابن کمال پاشا کی اس درج بالا تقسیم پر اپنی تالیف "ناظورۃ الحق فی فرضیۃ العشاء وان لم یغب الشفق" میں نقد کیا ہے، بلکہ امام تقی الدین بن عبدالقادر التیمی الداری المصری

الحنفی نے "الطبقات السنیة فی تراجم الحنفیة" کے صفحہ 42 پر اس تقسیم کو "وبو تقسیم حسن جدا" کہا ہے، شہاب الدین مرجانی نے ناظرۃ الحق میں اس پر بھی نقد کیا ہے۔

علامہ زاہد الکوثری کی تحقیق:

علامہ زاہد الکوثری نے "حسن التقاضی فی سیرۃ الامام ابی یوسف القاضی" میں شہاب الدین مرجانی کا وہ مکمل طویل اقتباس نقل کیا ہے، مقالہ نگار کو تلاش بسیار کے بعد وہ الحمد للہ شہاب الدین مرجانی کی کتاب مل گئی علامہ کوثری نے جس سے عبارت نقل فرمائی ہے، اس لیے ذیل میں مقالہ نگار اسی اصل کتاب کے حوالے سے وہ اقتباس ذکر کرتا ہے۔

"ناظرۃ الحق فی فرضیۃ العشاء وان لم یغب الشفق" میں شیخ شہاب الدین ہارون بن بہاؤ الدین بن سحان المرجانی (1306ھ م) ابتداءً مجتہدین کی دو اقسام ذکر کرتے ہیں: اعلم ان المجتہد ضربان: احدهما المجتہد المطلق وبوصاحب المملکۃ الکاملۃ فی الفقہ والنباہۃ وفرط البصیرۃ والتمکن من الاستنباط المستقل به من ادلتہ کابی حنیفۃ وابی یوسف و محمد وزفر ومالک والشافعی واحمد والثوری والاوزاعی وثانہما المجتہد فی مذهب امام قالوا وبو الذی یتحقق اصول امامہ وادلثہ یتخذ نصوصہ اصولا یتستنبط منها الفروع ینزل علیہا الاحکام۔۔۔۔ الخ۔⁽¹⁵⁾

یعنی جان لو کہ مجتہد کی دو قسمیں ہیں، ان میں سے ایک مجتہد مطلق ہے، جس کو فقہ، بیداری مغز میں شہرت، انتہائی بصیرت اور ادلہ شرعیہ سے مستقل استنباط کا کامل ملکہ حاصل ہوتا ہے جیسے امام ابو حنیفہ، امام ابو یوسف، امام محمد، امام زفر، امام مالک، امام شافعی، امام احمد، امام ثوری اور امام اوزاعی۔ اور دوسری قسم اپنے امام کے مذہب میں اجتہاد کرنے مجتہد ہیں جو کہ اپنے امام کے مذہب کے اصولوں اور دلائل کی تحقیق کرتے ہیں، نصوص

سے اصول نکالتے ہیں اور فروع کا ان سے استنباط کرتے ہیں، اور ان پر احکام لگاتے ہیں۔۔۔ الخ۔

چند سطور کے بعد ابن کمال پاشا کے سات طبقات کا ذکر کرتے ہیں ان کو درج کرتے ہیں، اس کے بعد شہاب الدین مرجانی کہتے ہیں کہ:

هذا ما ذكره وقد اوردته التميمي في طبقاته بحروفه ثم قال⁽¹⁶⁾: وبو تقسيم حسن جدا۔⁽¹⁷⁾

" یہ وہ تقسیم ہے کہ جس کو ابن کمال پاشا نے ذکر کیا اور اس کو تقی الدین بن عبدالقادر التمیمی الداری المصری الحنفی نے الطبقات السنیة فی تراجم الحنفیة میں اسی طرح درج کیا اور اس کے بارے میں کہا کہ یہ تقسیم بہت عمدہ ہے۔"

اس کے بعد "اقول" سے شہاب الدین مرجانی ہی کا قول ہے، جس کو علامہ زاہد الکوثری نے بعینہ نقل کیا ہے، شہاب الدین مرجانی کہتے ہیں:

واقول: بل بوبعید عن الصحة بمراحل فضلا عن حسنه جدا، فانه تحکيمات باردة وخیالات فارغة وكلمات لاروح لها والفاظ غير محصلة المعنى، ولا سلف له في ذلك المدعى، ولا سبيل له الى ذلك الدعوى۔۔۔ الخ۔⁽¹⁸⁾

"اور میں (شہاب الدین ہارون مرجانی) کہتا ہوں کہ یہ تقسیم صحت سے بھی کوسوں دور ہے چہ جائیکہ یہ بہت عمدہ ہو، جس میں کمزور فیصلے ہیں، فضول خیالات ہیں، اس میں ایسے کلمات ہیں کہ جن میں روح نہیں ہے، ایسے الفاظ ہیں کہ جو معنی سے عاری ہیں، پہلے کسی نے ایسا دعویٰ نہیں کیا، اور نہ اس دعویٰ کی کوئی دلیل ہے۔"

اس کے بعد مؤلف نے ابن کمال کے تقسیم کردہ مختلف طبقات میں شمار کیے گئے فقہاء کرام کے درجات کا تحقیقی و تنقیدی جائزہ لیا ہے، جس میں امام ابو بکر جصاص کے درجہ پر بھی تحقیقی و تنقیدی نظر ڈالی ہے، لہذا ہم موضوع کے حوالے سے امام ابو بکر جصاص کے طبقہ کے حوالے سے کی گئی تحقیقی بحث کو اس حصہ میں شامل کرتے ہیں اگرچہ دوسرا مواد بھی بہت علمی اور تحقیقی ہے۔

ابن کمال پاشا نے امام ابو بکر جصاص کو جس طبقہ میں شمار کیا ہے، وہ ان اصحاب التخریج کا ہے، جو کہ اجتہاد پر تو قادر نہیں ہوتا، لیکن اصولوں کے احاطہ اور ماخذ کے ضبط کر لینے کی وجہ سے وہ اس بات پر قادر ہوتے ہیں کہ ایسا قول جو کہ دو صورتوں پر مشتمل ہے اس کی تفصیل بیان کرنے پر قادر ہوتے ہیں، ایسے ہی کوئی مبہم حکم جو کہ صاحب مذہب سے منقول ہوتا ہے اور وہ جو کہ دو معانی کا احتمال رکھتا ہے اس پر واضح اور متعین حکم لگانے پر قادر ہوتے ہیں۔⁽¹⁹⁾

امام ابو بکر جصاص کا اصول میں اجتہاد (الفصول فی الاصول کی تحقیقی عبارت):

شہاب الدین ہارون بن بہاؤ الدین المرجانی، (1306ھ م) نے ”ناظورۃ الحق فی فرضیۃ العشاء وان لم یغب الشفق“ میں امام ابو بکر جصاص کو معروف طبقہ میں شمار کرنے پر تنقید کی ہے، ناظورۃ الحق میں ابو بکر جصاص کے بارے لکھتے ہیں:

انفرد ابو بکر الرازی رحمہ اللہ فی ان العام المخصوص حقیقۃ ان کان الباقی جمعا والافمجاز، افلیس بذامن مسائل الاصول؟⁽²⁰⁾

شہاب الدین مرجانی کہتے ہیں: امام ابو بکر جصاص اس اصول ”عام مخصوص اپنے حقیقی معنی میں ہوگا جبکہ باقی جمع ہو، وگرنہ مجازی معنی میں ہوگا“ میں منفرد ہیں، کیا یہ (مسئلہ) اصولی مسائل میں سے نہیں ہے؟

الفصول فی الاصول میں امام جصاص نے ایک دوسرے قاعدہ ”القول فی اللفظ العام اذا خص منه شیء ما حکم الباقی“⁽²¹⁾ سے استدلال کرتے ہوئے درج ذیل عبارت سے ایک قاعدہ ”ان العام المخصوص حقیقۃ ان کان الباقی جمعا ولا فمجاز“ کا استنباط کیا:

فان اللفظ فیما عدا المخصوص حقیقۃ لان المشرکین اسم لمن بقى منهم بعد التخصیص حقیقۃ فوجب ان یکون دلالتہ قائمۃ فی ایجاب الحكم وبو فی ہذا الباب اظهر دلالة علی ما ذکرنا من الجملة مع الاستثناء لان الباقی بعد الاستثناء

لا تكون الجملة عبارة عنه بحال لان العشرة لاتكون عبارة عن تسعة والمشركون عبارة عن ثلاثة فما فوقها حقيقة۔⁽²²⁾

امام جصاص نے یہ قاعدہ اس سے ما قبل کے قاعدہ سے اخذ کیا ہے، جیسا کہ عجمیل جاسم بھی اسی بات کی طرف اشارہ فرما رہے ہیں۔
محقق الدكتور عجمیل جاسم الفصول فی الاصول میں اس عبارت کے تحت حاشیہ میں لکھتے ہیں:

يبدأ الجصاص بنا مسألة مستقلة وبى اختلاف العلماء فى العام اذا خص بل يكون حقيقة فى الباقي ام مجازا؟⁽²³⁾
یعنی امام جصاص یہاں سے ایک مستقل مسئلہ شروع فرما رہے ہیں، اور وہ علماء کا اس بارہ میں اختلاف ہے کہ عام میں جب تخصیص ہو جائے تو وہ باقی افراد میں حقیقت ہوتا ہے یا مجاز ہوتا ہے؟

امام شہاب الدین مرجانی ناظورۃ الحق میں امام ابو بکر جصاص کے بارے میں مزید ذکر کرتے ہیں:

ثم انه عد ابابكر الرازى الجصاص من المقلدين الذين لا يقدرّون على الاجتهاد اصلا، وبوظلم عظيم فى حقه وتنزيل له عن رفيع محله وغض منه وجهل بين بجلالة شأنه فى العلم وباعه الممتد فى الفقه وكعبه العالى فى الاصول ورسوخ قدمه وشدة وطأته وقوة بطشه فى معارك النظر والاستدلال، ومن تتبع تصانيفه والاقوال المنقولة عنه علم ان الذين عد بهم من المجتهدين من شمس الائمة ومن بعدهم كلهم عيال لابی بكر الرازى، ومصدق ذلك دلائله التى نصبها لاختياراته، وبراهينه التى كشف فيها عن وجوه استدلالاته۔⁽²⁴⁾

اس کے باوجود ابن کمال پاشا نے امام ابو بکر جصاص کو ان مقلدین میں شمار کیا ہے جو اجتہاد پر بالکل قادر نہیں، یہ ان کے حق میں بڑا ظلم ہے، اور ان کے بلند مقام سے ان کو نیچے اتارنا اور ان کا مرتبہ گھٹانا ہے، اور علم میں ان کی جلالت شان سے ناواقفیت ہے، اور فقہ میں ان کا بازو بہت پھیلا ہوا ہے، اور اصول میں ان کا پایہ بہت بلند ہے، اور غور و فکر اور

ستدلال کے معرکوں میں آپ کی گرفت بہت پختہ ہے، اور قدم جمانے اور غلبہ پانے میں بہت مضبوطی ہے، جو شخص آپ کی تصانیف اور آپ سے منقول اقوال کا تتبع کرتا ہے وہ یہ جان لیتا ہے کہ شمس الائمہ اور ران کے بعد کے مجتہدین سب ابو بکر رازی کی عیال ہیں، اس کا مصداق ان کے وہ دلائل ہیں جو انہوں نے اپنے اختیار سے مقرر کیے ہیں، اور وہ براہین ہیں کہ جن سے استدلال کی وجوہ کھلتی ہیں۔

شہاب الدین مرجانی چند سطور کے بعد لکھتے ہیں:

قال شمس الائمة الحلواني فيه: بورجل كبير معروف في العلم، وانا نقلده وناخذ بقوله۔

فكيف يصح تقليد المجتهد للمقلد؟

وذكر في الكشف الكبير ما يدل على انه افقه من ابي منصور الماتريدي۔۔۔۔۔ وقد اكثر شمس الائمة السرخسي في كتبه النقل عن ابي بكر الرازي والاستشهاد به والمتابعة لأراء ثم الحلواني ومن ذكره بعده وعدبهم من المجتهدين في المسائل كلهم تنتهي سلسلة علومهم الى ابي بكر الرازي، فقد تفقه عليه ابو جعفر الاستروشنى وبو استاذ القاضى ابي زيد الدبوسى، ابو على حسين بن خضر النسفى وبو استاذ شمس الائمة الحلواني، ومعلوم ان السرخسى من تلاميذه، وقاضى خان من اصحاب اصحابه۔۔۔ الخ⁽²⁵⁾

یعنی شمس الائمہ حلوانی آپ کے بارے میں کہتے ہیں کہ وہ بڑا شخص ہے جو کہ علم میں معروف ہے، اور ہم اس کی تقلید کرتے ہیں اور اس کے قول کو اختیار کرتے ہیں۔ پس ایک مجتہد کے لیے مقلد کی تقلید کیسے درست ہو سکتی ہے؟ اور رکشف الکبیر میں جو بات لکھی ہے وہ اس پر دلالت کرتی ہے کہ آپ ابو منصور ماتریدی سے زیادہ فقیہ تھے۔ اور رشمس الائمہ سرخسی اپنی کتابوں میں اکثر ابو بکر رازی سے نقل کرتے ہیں، اسی طرح ان کی آراء کو استشہاد اور متابعت کے طور پر بھی لاتے ہیں۔ پھر امام حلوانی اور بعد کے مجتہدین فی المسائل سب کے سب اپنے علوم کے سلسلہ کی انتہا ابو بکر رازی پر کرتے ہیں، پس ابو جعفر استروشنی نے آپ سے فقہ میں استفادہ کیا، اور وہ قاضی ابو زید دبوسی کے استاذ ہیں، ابو علی حسین بن خضر النسفی نے بھی استفادہ کیا جو کہ شمس الائمہ حلوانی کے استاذ

ہیں، اور یہ بھی معلوم ہے کہ امام سرخسی بھی ابو بکر رازی کے شاگردوں میں سے ہیں، اور قاضی جان آپ کے تلامذہ کے تلامذہ میں سے ہیں۔

اس کے بعد امام شہاب الدین مرجانی امام ابو بکر جصاص کے مرتبہ کی تنزیل کی ایک ظاہری امکانی وجہ ذکر فرما رہے ہیں، اور یہ بھی فرما رہے ہیں کہ اس وجہ کو ان کے مرتبہ کی تنزیل کا سبب نہیں بنایا جاسکتا، جیسا کہ ذیل میں یوں کہتے ہیں:

فلعله نظر الى قولهم انه كذا في تخریج الرازی فظن ان وظيفته في الصناعة هي التخریج فحسب وان غاية شاؤہ هذا القدر وقد خرج ابو حنیفة واصحابه قول ابن عباس رضی اللہ عنہما في تكبیرات العیدین انہا ثلاث عشر تكبیرة یحمل انہا علی هذا العدد باضافة التكبیرات الاصلية و الشافعی واتباعه یحمل علی الزوائد وخرج ابو یوسف قول الشعبي رحمه الله ان للخنثی المشكل من المیراث نصف النصیبین بان ذلك ثلاثة من سبعة ومحمد رحمه الله بانه خمسة من اثني عشر وخرج ابو الحسن الكرخي قول ابی حنیفة ومحمد رحمہما اللہ في تعديل الركوع والسجود وجعله واجبا و ابو عبد الله الجرجانی وحمله علی السنة، ونظایر ذلك كثيرة وقعت من كبار المجتہدین فما ضریم ذلك في اجتہادہم ولانزلہم من شأنہم فكيف ينزل ابابكر الرازی الى الرتبة النازلة عن منزلته۔⁽²⁶⁾

شاید کہ ابن کمال پاشا نے فقہاء کے اس قول کو مد نظر رکھا جیسا کہ کتب میں ”کذا فی تخریج الرازی“ لکھا ہوتا ہے، اس جملہ سے ابن کمال نے یہ گمان کیا کہ امام رازی کی تخریج ہی کے کام میں مہارت ہے، اور ان کی ترقی کی انتہا اسی قدر ہے، حالانکہ امام ابو حنیفہ اور آپ کے اصحاب نے تکبیرات عیدین میں حضرت ابن عباس رضی اللہ عنہما کے قول کی تخریج کی کہ وہ تیرہ تکبیرات ہیں، اور وہ ان کو تکبیرات اصلیه میں اضافہ پر محمول کرتے ہیں، جبکہ امام شافعی اور ان کے متبعین ان کو تکبیرات زائدہ پر محمول کرتے ہیں، اور امام ابو یوسف نے امام شعبی کے اقوال کی تخریج کی ہے کہ خنثی مشکل کو میراث میں دونوں حصوں سے نصف ملے گا، اس طرح کہ سات میں سے تین اور امام محمد کے نزدیک بارہ میں سے پانچ ملیں گے، اور امام ابو الحسن کرخی نے امام ابو حنیفہ اور امام محمد کے اقوال رکوع او سجود میں تعدیل کی تخریج فرمائی او ران کو واجب قرار دیا، او

راہ ابو عبد اللہ جرجانی نے ان کو سنت قرار دیا۔ اس قسم کی بہت سی مثالیں کبار مجتہدین سے واقع ہوئیں ہیں، جس سے ان کے اجتہاد میں کوئی ضرر نہیں ہوتا، اور نہ ان کے مرتبہ میں کوئی تنزلی ہوتی ہے، تو پھر ابو بکر رازی اپنے مرتبہ سے کیسے نیچے اتر جائیں گے؟

حاصل کلام:

اس کا حاصل یہ ہے کہ ابن کمال پاشا نے شاید امام رازی کے حوالے سے اس بات کو دیکھا کہ جو کتب فقہ میں لکھا ہوتا ہے جس سے ابن کمال پاشا نے یہ گمان کیا کہ امام رازی صرف تخریج میں ماہر ہیں، حالانکہ دوسرے بہت سے ائمہ مجتہدین جیسا کہ امام ابو حنیفہ، امام محمد، امام ابو یوسف، اور امام ابوالحسن کرخی وغیرہ نے بھی مختلف موضوعات پر تخریجات کی ہیں لیکن اس سے ان کے مرتبے میں کوئی کمی واقع نہیں ہوئی، تو پھر امام جصاص جو اجتہاد کے بلند مرتبے پر فائز ہیں اگر انہوں نے کہیں تخریج فرمادی تو اس سے ان کے مرتبے میں کمی کر دینا کیسے درست ہو سکتا ہے؟

درج بالا تمام امور اس بات کی پرزور تائید کر رہے ہیں امام ابو بکر رازی جصاص کو دوسرے نہیں تو کم از کم تیسرے طبقے میں ضرور لانا چاہیے، اس وجہ سے بھی کہ وہ حضرات جو امام جصاص کی تعریف کر رہے ہیں، اور ان سے استفادہ کر رہے ہیں ان کے اقوال کو لے رہے ہیں، جب وہ تیسرے طبقہ میں شامل ہیں تو آپ کا درجہ بطریق اولیٰ اس سے کم نہیں ہونا چاہیے۔

بلکہ امام جصاص تو وہ شخصیت ہیں کہ جو اگرچہ امام شافعی کے بعد تشریف لائے لیکن امام شافعی کے اصولوں پر نقد و تبصرہ کرتے ہیں، یہ وہی شخص کر سکتا ہے جو کم سے کم امام شافعی کے قریب قریب درجہ کا ہو یا امام ابو یوسف اور امام محمد سے بہت زیادہ نسبت رکھنے والا ہو۔

محقق عجیل جاسم النشئی لکھتے ہیں:

اہل علم حضرات نے اگرچہ آپ کو چوتھے طبقہ میں شمار کیا ہے، لیکن حق یہ ہے کہ آپ کو تیسرے طبقہ مجتہدین فی المسائل میں شامل کرنا زیادہ رائج معلوم ہوتا ہے۔⁽²⁷⁾

طبقات فقہاء کی تقسیم پر نقد اور تنقیح:

ابن کمال پاشا نے جو فقہاء کے طبقات ذکر کیے ہیں، شہاب الدین مرجانی نے ناظرۃ الحق میں اور مولانا عبدالحی لکھنوی نے مقدمہ الجامع الصغیر اور عمدۃ الرعیۃ میں اس تقسیم پر تنقید کی ہے جس کے بارے مفتی محمد تقی عثمانی اپنی تالیف اصول الافتاء و آدابہ میں لکھتے ہیں:

قد شدد في الرد على ذلك العلامة شهاب الدين المرجاني رحمه الله في كتابه "ناظرۃ الحق" ومولانا الشيخ عبدالحی اللکنوی رحمه الله تعالى في مقدمة "الجامع الصغیر" وفي "عمدة الرعیۃ" --- الخ۔⁽²⁸⁾

(ابن کمال پاشا کی ذکر کردہ طبقات فقہاء کی تقسیم کے بارے علامہ شہاب الدین مرجانی رحمہ اللہ نے اپنی کتاب ناظرۃ الحق میں اور مولانا شیخ عبدالحی لکھنوی رحمہ اللہ تعالیٰ نے الجامع الصغیر⁽²⁹⁾ اور عمدۃ الرعیۃ کے مقدمات میں سختی سے تردید کی ہے۔

اس پر مفتی محمد تقی عثمانی صاحب نے تفصیلی بحث کی ہے اور اس تقسیم کے بارے معتدل رائے ذکر کی ہے، جس کا آخر میں خلاصہ ان الفاظ میں ذکر کرتے ہیں:

قال العبد الضعیف عفا الله عنه: ان كان التقسيم الذي ذكره ابن كمال باشا للوظائف لا للاثنا ص كما قدمنا، فربما يرتفع الاشكال الذي ذكره الامامان اللكنوي والمرجاني رحمهما الله تعالى، حيث ان كون القدوري وصاحب الهداية من اصحاب الترجيح لا ينافي كونهما من المجتهدين في المسائل، وان سبب ذكرهما في عداد اصحاب الترجيح راجع الى ما كثر في كتبهما من ترجيح بعض روايات المذهب على بعض، وليس معنى ذلك انهما غير قادرين على الاجتهاد في المسائل - والله سبحانه اعلم۔⁽³⁰⁾

"بندہ ضعیف (اللہ اس سے درگزر فرمائیں) نے یہ کہا: ابن کمال پاشا نے جو تقسیم ذکر کی ہے وہ وظائف کی ہے، اشخاص کی تقسیم نہیں ہے جیسا کہ ہم پہلے ذکر کر چکے ہیں، پس یہ اشکال جو امام لکھنوی اور امام مرجانی نے ذکر کیا ہے وہ اس طرح بھی دور ہو سکتا ہے جیسے کہ قدوری اور صاحب ہدایۃ کا اصحاب الترجیح میں سے ہونا ان کے مجتہدین فی المسائل

ہونے کے منافی نہیں ہے، اور ان کو اصحاب التریج میں ذکر کرنے کا سبب یہ ہے کہ ان کی کتابوں میں بہت زیادہ یہ بات ہے کہ مذہب کی بعض روایات کو بعض دوسری روایات پر ترجیح دی گئی ہے، اور اس کا یہ مطلب نہیں کہ وہ مسائل میں اجتہاد پر قادر نہیں۔ (اور اللہ جو نہایت پاک ہے وہی سب سے زیادہ جانتا ہے)۔

اس سے یہ بات معلوم ہوتی ہے کہ امام جصاص کو چوتھے طبقہ اصحاب التخریج میں ذکر کرنے سے یہ لازم نہیں آتا کہ وہ تیسرے طبقہ مجتہدین فی المسائل میں شامل نہ ہوں، چونکہ آپ بعض مسائل میں بھی مجتہد ہیں جیسا کہ الفصول فی الاصول کے مطالعہ سے بھی معلوم ہوتا ہے۔

خلاصہ بحث

امام ابو بکر جصاص ان علماء اصولیین میں ہیں، جن میں ایسی صلاحیت موجود ہے کہ جو احکام شرعیہ کے بنیادی اصول بنانے میں غور و خوض کرتے اور ان میں اجتہاد کی صلاحیت کے حامل ہیں، جبکہ ابن کمال پاشا نے امام ابو بکر جصاص کو جس طبقہ میں شمار کیا ہے، وہ ان اصحاب التخریج کا ہے، جو کہ اجتہاد پر تو قادر نہیں ہوتا، لیکن اصولوں کے احاطہ اور ماخذ کے ضبط کر لینے کی وجہ سے وہ اس بات پر قادر ہوتے ہیں کہ ایسا قول جو کہ دو صورتوں پر مشتمل ہے اس کی تفصیل بیان کرنے پر قادر ہوتے ہیں، ایسے ہی کوئی مبہم حکم جو کہ صاحب مذہب سے منقول ہوتا ہے اور وہ جو کہ دو معانی کا احتمال رکھتا ہے اس پر واضح اور متعین حکم لگانے پر قادر ہوتے ہیں جبکہ شہاب الدین المرجانی نے ”ناظورۃ الحق فی فرضیۃ العشاء وان لم یغب الشفق“ میں امام ابو بکر جصاص کو اس طبقہ میں شمار کرنے پر تنقید کی ہے جس میں ابن کمال پاشا نے شمار کیا ہے۔

اس مضمون اور اس کے نتیجہ کا حاصل یہ ہے کہ ابن کمال پاشا نے شاید امام رازی کے حوالے سے اس بات کو دیکھا کہ جو کتب فقہ میں لکھا ہوتا ہے جس سے ابن کمال پاشا نے یہ گمان کیا کہ امام رازی صرف تخریج میں ماہر ہیں، حالانکہ دوسرے بہت سے دیگر ائمہ مجتہدین نے بھی مختلف موضوعات پر تخریجات کی ہیں لیکن اس سے ان کے مرتبے

میں کوئی کمی واقع نہیں ہوئی، تو پھر امام جصاص جو اجتہاد کے بلند مرتبے پر فائز ہیں اگر انہوں نے کہیں تخریج فرمادی تو اس سے ان کے مرتبے میں کمی کر دینا کیسے درست ہو سکتا ہے؟

اس بارے میں الفصول فی الاصول میں امام ابوبکر جصاص کا تحقیقی و تدقیقی منہج و اسلوب واضح دلیل ہے، یہ امور اس بات کی پرزور تائید کر رہے ہیں امام ابوبکر رازی جصاص کو دوسرے نہیں تو کم از کم تیسرے طبقے میں ضرور لانا چاہیے، اس وجہ سے بھی کہ وہ حضرات جو امام جصاص کی تعریف کر رہے ہیں، اور ان سے استفادہ کر رہے ہیں ان کے اقوال کو لے رہے ہیں، جب وہ تیسرے طبقے میں شامل ہیں تو آپ کا درجہ بطریق اولیٰ اس سے کم نہیں ہونا چاہیے، بلکہ امام جصاص تو وہ شخصیت ہیں کہ جو اگرچہ امام شافعی کے بعد تشریف لائے لیکن امام شافعی کے اصولوں پر نقد و تبصرہ کرتے ہیں، یہ وہی شخص کر سکتا ہے جو کم سے کم امام شافعی کے قریب قریب درجہ کا ہو یا امام ابویوسف اور امام محمد سے بہت زیادہ نسبت رکھنے والا ہو۔

حوالہ جات و حواشی

- 1 التیمیسی الداری، تقی الدین بن عبد القادر (1005ھ)، الطبقات السنیة فی تراجم الحنفیة، لجنة احیاء التراث الاسلامی القاہرہ، ط 1390ھ، 1970ء - ص 477۔
- 2 اللکھنوی، عبدالحی، مولانا، ابوالحسنات، الفوائد البھیة فی تراجم الحنفیة، مطبع مصطفائی، ط 1293ھ ص 9۔
- 3 ابن قطلوبغا، قاسم، ابوالفداء، زین الدین السودی (879ھ)، تاج التراجم فی طبقات الحنفیة، دار القلم دمشق، طبع اولیٰ 1413ھ، 1992ء، 96/1؛ الاعلام للزرکلی، 171/1۔
- 4 ابن کثیر، اسماعیل ابن عمر، عماد الدین ابوالفداء، القرشی دمشقی (774ھ)، البدایة والنهاية، دار الھجر للطباعة والنشر ارض اللواء، طبع اول 1419ھ، 1998ء، 402/15۔
- 5 عجیل جاسم نشی، الدكتور، محقق، مقدمہ الفصول فی الاصول ابوبکر جصاص، وزارة الوقاف والشؤون الاسلامیة، دولة الكويت، طبع دوم 1414ھ، 1994ء، 14/1 - (ملخص: البدایة والنهاية، 402/15 - ملخص: العکری عبدالحی بن احمد، شهاب الدین، الحنبلی (1089ھ)، شذرات الذهب فی اخبار من ذہب، دار ابن کثیر دمشق بیروت، طبع اولیٰ 1410ھ، 1989ء، 377/4۔
- 6 النشی، عجیل جاسم، مقدمہ الفصول فی الاصول، 24/1 - الطبقات السنیة فی تراجم الحنفیة - 477۔

- 7 مقدمہ الفصول فی الاصول، 12/1۔
- 8 ایضاً، 12/1؛ الاعلام للزرکلی، 171/1۔
- 9 تاج التراجم فی طبقات الحنفیة، 96/1۔ الاعلام للزرکلی، 171/1؛ البدایة والنہایة، 402/15؛ الفصول فی الاصول، 40/1؛ مقدمة وتحقیق: عجیل جاسم، 10/1۔
- 10 ابن کمال پاشا، احمد بن سلیمان، الرومی، طبقات الفقہاء، مخطوط۔
- 11 الطبقات السنیة فی تراجم الحنفیة، 40، 409۔
- 12 ایضاً، ص 42: ابن کمال پاشا، طبقات الفقہاء، مخطوط۔
- 13 المرجانی، شہاب الدین ہارون بن بہاؤ الدین، (1306ھ)، نأظورة الحق فی فرضیة العشاء وان لم یغب الشفق، مطبوعہ خزانه دہ، قزان، طبع 1870ء، ص 57۔
- 14 شیخ شہاب الدین ہارون بن بہاؤ الدین بن سیمان المرجانی کی پیدائش 1233ھ، مطابق 1818ء ہے، آپ روس کے علاقہ قازان کے ایک قریہ مرجان میں پیدا ہوئے، آپ فقہاء احناف میں سے ہیں، آپ نے اپنے والد سے علم حاصل کیا، اس کے بعد آپ نے 1254ھ میں جب کہ آپ جوان تھے سمرقند و بخارا کا سفر کیا، آپ کی تالیفات میں ”خزانة الحواشی لازاحة الغواشی“، ”حاشیة علی التوضیح شرح التنقیح“ ”عقیدة شہاب الدین“ اور ”نأظورة الحق فی فرضیة العشاء وان لم یغب الشفق“ معروف ہیں، آپ کی اکثر کتب قازان (قران)، استنبول اور قاہرہ میں طبع ہوئیں، آپ نے فقہ، اصول، توحید اور تاریخ کے موضوعات پر کتب تالیف کیں، آپ کی وفات 27 شعبان 1306ھ، 1889ء میں ہوئی۔ الزرکلی، خیر الدین، الاعلام، دار العلم للملایین بیروت لبنان، طبع 2002ء، 15، 59/8؛ الکوثری، محمد زاہد، العلامة، حسن التقاضی فی سیرة الامام ابو یوسف القاضی، المكتبة الازہریة للتراث، الجامع الازہر الشریف، 2002ء، ص 95۔
- 15 نأظورة الحق فی فرضیة العشاء وان لم یغب الشفق، ص 56۔
- 16 حوالہ بالا، ص 58۔
- 17 الطبقات السنیة فی تراجم الحنفیة، ص 42۔
- 18 نأظورة الحق فی فرضیة العشاء وان لم یغب الشفق، ص 57۔
- 19 الطبقات السنیة فی تراجم الحنفیة، ص 42؛ ابن کمال پاشا، طبقات فقہاء، مخطوط۔
- 20 نأظورة الحق فی فرضیة العشاء وان لم یغب الشفق، ص 61۔
- 21 الجصاص، احمد بن علی، الرازی، الفصول فی الاصول، 245/1۔
- 22 الفصول فی الاصول، 250/1۔
- 23 ایضاً، 250/1۔
- 24 نأظورة الحق فی فرضیة العشاء وان لم یغب الشفق، ص 61۔
- 25 ایضاً، ص 62۔
- 26 ایضاً، ص 63۔

- 27 النشبی، عجیل جاسم، الدکتور، مقدمہ الفصول فی الاصول، 21/1۔
- 28 تقی، محمد، عثمانی، مفتی، اصول الافتاء و آدابه، مکتبۃ معارف القرآن، کراتشی، طبع 1432ھ، 2011ء ص 93۔
- 29 اللکھنوی، عبدالحئی، ابوالحسنات، العلامة، النافع الكبير شرح الجامع الصغير، ادارة القرآن والعلوم الاسلامیة، کراتشی، ص 11۔
- 30 ایضاً، ص 104۔